

ശ്രദ്ധക്ഷണിക്കൽ

(1) ശബരിമല ഗ്രീൻഫീൽഡ് വിമാനത്താവളം

ശ്രീ. കെ. യു. ജനീഷ് കുമാർ: സർ, മധ്യകേരളത്തിന്റെ വികസന പ്രതീക്ഷകൾക്ക് ഇന്ന് ആകാശത്തോളം ഉയരമുണ്ട്. മധ്യതിരുവിതാംകൂറിന്റെ ഈ ആകാശ സ്വപ്നങ്ങൾക്ക് പൊൻചിറകേകുന്നത് അങ്ങ് നേതൃത്വം നൽകുന്ന എൽ.ഡി.എഫ്. സർക്കാരാണ്. കേരളത്തിലെ അഞ്ചാമത്തെ എയർപോർട്ടായ ശബരിമല ഗ്രീൻഫീൽഡ് എയർപോർട്ടിനായി ഇപ്പോഴുണ്ടായോടുകൂടി ഇടപെടുന്ന ഗവൺമെന്റിനെ ആദ്യംതന്നെ ഞാൻ അഭിനന്ദിക്കുകയാണ്. നിരവധി പ്രതിസന്ധികൾ തരണം ചെയ്താണ് ശബരിമല ഗ്രീൻഫീൽഡ് വിമാനത്താവളമെന്ന യാഥാർത്ഥ്യത്തിലേക്ക് നീങ്ങുന്നത് എന്ന ബോധ്യം ഞങ്ങൾക്കുണ്ട്. ഗെയിം പൈപ്പ്ലൈൻ, വിഴിഞ്ഞം തുറമുഖം, ദേശീയപാതാ വികസനം തുടങ്ങിയവപോലെ ശബരിമല ഗ്രീൻഫീൽഡ് വിമാനത്താവളംകൂടി യാഥാർത്ഥ്യമായാൽ നമ്മുടെ നാട് വലിയ വികസനക്കുതിപ്പിലേക്ക് എത്തിച്ചേരും. ഇന്ത്യയിലെതന്നെ ഏറ്റവുമധികം പ്രവാസികളുള്ള പത്തനംതിട്ട, കോട്ടയം, ഇടുക്കി ജില്ലകളിലെ

പ്രവാസികൾക്കും പ്രദേശവാസികൾക്കും ഇന്ത്യയിലെ ഏറ്റവും വലിയ തീർത്ഥാടന കേന്ദ്രങ്ങളിലൊന്നായ ശബരിമലയിലേയ്ക്ക് എത്തിച്ചേരുന്ന തമിഴ്നാട്, കർണ്ണാടക, ആന്ധ്രാപ്രദേശ് ഉൾപ്പെടെയുള്ള ഇതര സംസ്ഥാനങ്ങളിലെ തീർത്ഥാടകർക്കും ഇന്ത്യയിലെ ഏറ്റവും വലിയ ക്രിസ്തീയ കൺവെൻഷനുകളിലൊന്നായ മാരാമൺ കൺവെൻഷനിലെത്തുന്ന വിശ്വാസികൾക്കുമെല്ലാം ഈ വിമാനത്താവളം ഏറെ ഗുണകരമാകും. ഇപ്പോൾ ചെറുവള്ളിയിലെ സ്ഥലമേറ്റെടുക്കൽ നടപടികൾ പുരോഗമിക്കുകയാണല്ലോ. അത് പൂർത്തീകരിച്ച് ഇനിയും ആവശ്യമായ അനുമതികളെല്ലാം ലഭ്യമാക്കി വിമാനത്താവള നിർമ്മാണത്തിനുള്ള നടപടികൾ ത്വരിതപ്പെടുത്തണമെന്നാണ് ആവശ്യപ്പെടുന്നത്.

മുഖ്യമന്ത്രി (ശ്രീ. പിണറായി വിജയൻ): സർ, ബഹുമാന്യനായ

അംഗം പറഞ്ഞതുപോലെ ശബരിമല വിമാനത്താവള പദ്ധതി ഗെയിൽ പൈപ്പ്ലൈൻ, നാഷണൽ ഹൈവേ തുടങ്ങിയവയുടെ ഗണത്തിൽപ്പെടുന്നതല്ല. ഇത് നമ്മുടെ സംസ്ഥാനത്തിന്റെ ഒരു പ്രധാന പദ്ധതിയായി കണക്കാക്കി കേന്ദ്ര സർക്കാരിന്റെ ക്ലിയറൻസുകളിൽ ചിലത് നിലവിൽ ലഭ്യമായിട്ടുണ്ട്. സൈറ്റ് ക്ലിയറൻസും ഡിഫൻസ് ക്ലിയറൻസും ലഭ്യമായിക്കഴിഞ്ഞു; സുരക്ഷ

ക്ലിയറൻസാണ് ഇനി ലഭ്യമാകാനുള്ളത്. അതിന്റെ അപേക്ഷ ആഭ്യന്തര മന്ത്രാലയത്തിന്റെ പരിഗണനയിലാണ്. മറ്റ് കാര്യങ്ങളിൽനിന്ന് വ്യത്യസ്തമായി ഈ വിമാനത്താവളത്തിന്റെ കാര്യത്തിൽ നിലവിൽ ആരോഗ്യകരമായ സമീപനമാണ് കേന്ദ്ര സർക്കാരിൽനിന്നുണ്ടായിട്ടുള്ളത്. മറ്റ് പല കാര്യങ്ങളിലും കേന്ദ്ര സർക്കാർ നിഷേധാത്മക സമീപനം സ്വീകരിക്കുന്നത് നമുക്ക് അനുഭവമുള്ളതാണ്. വിമാനത്താവളവുമായി ബന്ധപ്പെട്ട പരിസ്ഥിതി ആഘാത പഠന റിപ്പോർട്ട് തയ്യാറാക്കിയിട്ടുണ്ട്. അത് കേന്ദ്ര പരിസ്ഥിതി, വനം, കാലാവസ്ഥാ വ്യതിയാന മന്ത്രാലയത്തിന്റെ അനുമതിക്കായി സമർപ്പിക്കുന്നതിനുള്ള നടപടി സ്വീകരിച്ചുവരികയാണ്. ഇതോടൊപ്പം സെന്റർ ഫോർ മാനേജ്മെന്റ് ഡെവലപ്മെന്റ് തയ്യാറാക്കിയ അന്തിമ സാമൂഹ്യ ആഘാത വിലയിരുത്തൽ പഠന റിപ്പോർട്ട് പഠിക്കുന്നതിന് നിയോഗിച്ചിരുന്ന ഏഴംഗ സമിതി ശുപാർശ സമർപ്പിച്ചിട്ടുണ്ട്. അത് പരിഗണിച്ചുകൊണ്ട്, 2570 ഏക്കറോളം ഭൂമി വിമാനത്താവള നിർമ്മാണത്തിനായി ഏറ്റെടുക്കുന്നതിനുള്ള നടപടികൾ ആരംഭിച്ചുകഴിഞ്ഞു. ശബരിമല ഗ്രീൻഫീൽഡ് വിമാനത്താവളത്തിനുവേണ്ടി സ്പെഷ്യൽ പർപ്പസ് ഡെഹിക്ലിൾ (എസ്.പി.വി.) രൂപീകരിക്കുന്നതിനും വിശദമായ പദ്ധതി

റിപ്പോർട്ട് (ഡി.പി.ആർ.) തയ്യാറാക്കുന്നതിന് ഒരു ഏജൻസിയെ തിരഞ്ഞെടുക്കുന്നതിനുള്ള നടപടികളും സ്വീകരിച്ചുവരികയാണ്.

ശ്രീ. കെ. യു. ജനീഷ് കുമാർ: സർ, ഇനിയും അവശേഷിക്കുന്ന

അനുമതികൾക്കൂടി ലഭ്യമായാൽ, വിമാനത്താവളം എപ്പോൾ യാഥാർത്ഥ്യത്തിലേയ്ക്കെത്തിക്കാൻ കഴിയുമെന്ന ലക്ഷ്യം സർക്കാരിനുണ്ടോ?

ശ്രീ. പിണറായി വിജയൻ: സർ, അനുമതികൾ ലഭ്യമാകുന്ന മുറയ്ക്ക്

ആവശ്യമായ നടപടികൾ സ്വീകരിക്കാൻ കഴിയും. വിമാനത്താവളത്തിന്റെ നിർമ്മാണം സമയബന്ധിതമായിത്തന്നെ പൂർത്തിയാക്കാൻ കഴിയുമെന്നാണ് പ്രതീക്ഷിക്കുന്നത്.

(2) സംസ്ഥാനത്തെ ജാതി സെൻസസ്

ഡോ. എം. കെ. മുനീർ: സർ, 2023 സെപ്റ്റംബർ 22 എന്നത്

ഇന്ത്യയിൽ നൂറ്റാണ്ടുകളായി സാമൂഹികപരമായും വിദ്യാഭ്യാസപരമായും പിന്നാക്കം നിൽക്കുന്ന ജനവിഭാഗത്തിന്റെ ചരിത്രത്തിൽ സ്വർണ്ണ ലിപികളിൽ രേഖപ്പെടുത്തിയ ഒരു ദിവസമാണ്. ഓരോ പത്ത് വർഷം കൂടുമ്പോഴും സംവരണ ലിസ്റ്റ് പുനഃപരിശോധിച്ച് പുനർനിർണ്ണയിക്കണമെന്ന്

കേന്ദ്ര-സംസ്ഥാന ഗവൺമെന്റുകൾക്ക് ഹൈക്കോടതിയും സുപ്രീംകോടതിയും കാലാകാലങ്ങളിൽ നൽകിയ ഉത്തരവുകൾ പാലിക്കാത്തതിന്റെ പേരിൽ കോടതി അലക്ഷ്യത്തിന് ജസ്റ്റിസ് ബി. ആർ. ഗവായ് അധ്യക്ഷനായ മൂന്നംഗ ബെഞ്ച് നോട്ടീസ് അയച്ചു. ഇതിന് മറുപടിയായി സംസ്ഥാന ഗവൺമെന്റ് സുപ്രീംകോടതിയിൽ ഒരു അഫീഡവിറ്റ് ഫയൽ ചെയ്തു. ഇതിലാണ് ജാതി സെൻസസ്സുമായി ബന്ധപ്പെട്ട ഒരു സുപ്രധാന നിലപാട് കേരള ഗവൺമെന്റ് സ്വീകരിച്ചതായി വാർത്തകൾ പുറത്തുവന്നത്. ജാതി സെൻസസ്സുമായി ബന്ധപ്പെട്ടുള്ള കാര്യങ്ങൾ തീരുമാനിക്കേണ്ടത് കേന്ദ്ര ഗവൺമെന്റാണ് എന്ന ഒഴുക്കൻ മട്ടിലുള്ള ഒരു നിലപാടാണ് സുപ്രീംകോടതിയിൽ സമർപ്പിച്ച അഫീഡവിറ്റിലൂടെ കേരള ഗവൺമെന്റ് വ്യക്തമാക്കിയത്. അതിൽ ഇങ്ങനെയാണ് പറയുന്നത് 'A purported report on the socio-economic caste census, 2011 had been forwarded to the chairman of Kerala State Commission for Backward Classes on May 25, 2023. But the report given by the Central Government is not at all helpful for identification of socially and educationally backward classes within the State of Kerala. It is further submitted that the same does not

contain any socio-economic caste data, whatsoever. The report forwarded to the chairman of Kerala State Commission for Backward Classes was forwarded by the commission to the Government. A copy of the report with the forwarding letter is attached as annexure'.

സോഷ്യോ-ഇക്കോണോമിക് ഡാറ്റാ കൃത്യമായി കിട്ടാത്തതുകൊണ്ട് ഇവിടെ ഒരു ജാതി സെൻസസ് എടുക്കാൻ പറ്റില്ല എന്നാണ് പിന്നാക്ക വിഭാഗ വികസന കമ്മീഷൻ ചെയർമാൻ അയച്ചതന്ന റിപ്പോർട്ടനുസരിച്ച് ഗവൺമെന്റ് എടുത്തിരിക്കുന്ന നിലപാട്. പക്ഷെ സർക്കാർ അറിയാതെ പെട്ടുപോയ ഒരു കാര്യം, കേന്ദ്ര ഗവൺമെന്റിന്റെ Social Justice and Empowerment department, Kerala State Commission for Backward Classes ചെയർമാന് അയച്ചിട്ടുള്ള കത്തിന്റെ annexure വച്ചപ്പോൾ അതിൽ അവസാനം പറയുന്ന കാര്യം നിങ്ങൾതന്നെ മറന്നുപോയി. എന്താണത്?

'Thus after the enactment of Constitution 105th Amendment Act, the material sought by the State Government, specifically the raw caste data of the Socio-Economic Caste Census 2011, is not a pre-requisite for conducting the socio-economic caste census by the State

Government. The State Governments are at liberty to maintain their separate state list of socially and economically backward classes and to conduct any socio-economic caste census as per their own requirements.' സംസ്ഥാന സർക്കാരിന്റെ ആവശ്യത്തിനനുസരിച്ച് ജാതി സെൻസസ് നടത്താം എന്ന 105-മത്തെ ഭരണഘടനാ ഭേദഗതിയെ വിസ്മരിച്ചിട്ടാണ് സർക്കാർ അഫിഡവിറ്റ് ഫയൽ ചെയ്തിരിക്കുന്നത്. സർക്കാരിന്റെ അഫിഡവിറ്റിൽ 102-ാം ഭേദഗതി എന്തായിരുന്നു? അത് പറഞ്ഞിരിക്കുന്നത് സംസ്ഥാന സർക്കാരിന്റെ എല്ലാ അധികാരങ്ങളും തിരിച്ചെടുക്കുന്നുവെന്നാണ്. അതിനെതിരെ ഇന്ത്യയിൽ വലിയ പ്രക്ഷോഭമുണ്ടായി. റീജിയണൽ പാർട്ടിയും നാഷണൽ പാർട്ടിയും അതിനെതിരെ ശബ്ദിച്ചു. അതിന്റെ ഫലമായാണ് 105-ാം അമെന്റ്മെന്റ് കൊണ്ടുവന്നത്. അതിലൂടെ സംസ്ഥാന സർക്കാരിന് സോഷ്യോ-ഇക്കണോമിക് സെൻസസ് എടുക്കാനുള്ള അവകാശം തിരിച്ചുനൽകി. എന്നിട്ടും കേന്ദ്ര ഗവൺമെന്റ് അനുമതി തന്നാൽ മാത്രമേ ചെയ്യാൻ സാധിക്കൂവെന്നാണ് സംസ്ഥാന സർക്കാർ കോടതിയിൽ പറഞ്ഞിരിക്കുന്നത്. ഇവിടെയൊരു ചരിത്രമുണ്ട്, 2012-ൽ ഉമ്മൻചാണ്ടി

മുഖ്യമന്ത്രിയായിരിക്കുമ്പോൾ ചരിത്രത്തിലാദ്യമായി സ്വാതന്ത്ര്യത്തിനുശേഷം ഇവിടെയൊരു ജാതി സെൻസസ്സ് നടന്നിട്ടുണ്ട്. അന്ന് നടന്ന ജാതി സെൻസസ്സാണ് സ്വാതന്ത്ര്യത്തിനുശേഷം ആദ്യമായി കേരളത്തിൽ നടന്നിട്ടുള്ള ജാതി സെൻസസ്സ്. പക്ഷേ ദൗർഭാഗ്യവശാൽ അത് സുപ്രീംകോടതിയിൽ strike ചെയ്യപോയി. അന്ന് strike ചെയ്ത കാരണങ്ങളടക്കം പരിശോധിച്ച് കേരള ഗവൺമെന്റ് ഒരു ജാതി സെൻസസ്സ് നടത്താൻ തയ്യാറാണോ? ജാതി സെൻസസ്സ് എന്നുപറയുമ്പോൾ ഏതെങ്കിലും ഒരു വിഭാഗമല്ല, മറിച്ച് മൂന്നാക്കം, പിന്നാക്കം, പട്ടികജാതി-പട്ടികവർഗ്ഗ, ഗോത്രവർഗ്ഗങ്ങളടക്കം എല്ലാവരുടെയും ജാതിപരവും സാമ്പത്തിക-സാമൂഹിക അവസ്ഥ, ഉദ്യോഗത്തിൽ അവരുടെ പ്രാതിനിധ്യം ഇതെല്ലാം കണ്ടെത്താൻ കഴിയും. ഏതെങ്കിലും ഒരു ജാതിയുടേതല്ല, എല്ലാ ജാതികളുടെയും അവസ്ഥ മനസ്സിലാക്കാൻവേണ്ടിയാണിത്. അതനുസരിച്ച് അവർക്ക് ആനുകൂല്യങ്ങൾ കൊടുക്കാനാണ്. ഭരണഘടനയുടെ 340-ാം വകുപ്പ് നൽകുന്ന അവകാശങ്ങൾ ഉറപ്പുവരുത്തിന് വേണ്ടിയാണ്. ഞങ്ങളിവിടെ ഇത് പറയുമ്പോൾ അതിനെ ജാതീയമായി ആരും ചിന്തിക്കേണ്ട. ഭരണഘടനയുടെ 188-ാം അനുചേദപ്രകാരമാണ് നമ്മളെല്ലാവരും സത്യപ്രതിജ്ഞ ചെയ്യുന്നത്.

ഭരണഘടനയിലെ 340-ാം വകുപ്പ് യാഥാർത്ഥ്യമാക്കുന്നതിനുവേണ്ടി ഈ ഗവൺമെന്റിന് എന്തുചെയ്യാൻ സാധിക്കും. ഗവൺമെന്റ് എപ്പോഴും ഭരണഘടനയെക്കുറിച്ച് പറയുന്നുണ്ടല്ലോ. ഞങ്ങളെ തൊട്ടാൽ സംരക്ഷിക്കാൻ ഞങ്ങളുണ്ട് എന്നൊന്നും പറയുന്നതല്ല, അതിനേക്കാൾ ഞങ്ങളുടെ അവകാശങ്ങൾ വകവെച്ചുതരുന്നതാണ് ഏറ്റവും പ്രധാനം എന്ന് മനസ്സിലാക്കണം. അതുകൊണ്ട് ഗവൺമെന്റിന്റെ പോളിസി എന്താണെന്ന് ഞങ്ങൾക്കറിയാം. ജാതി സെൻസസിന് ഗവൺമെന്റ് അനുകൂലമാണോ, അതോ പ്രതികൂലമാണോ എന്നറിയണം. എല്ലാ സംസ്ഥാനങ്ങളിലും ജാതി സെൻസസ് നടപ്പിലാക്കുന്നതിനുവേണ്ടി ഇന്ത്യൻ നാഷണൽ കോൺഗ്രസ്സ് പ്രതിജ്ഞാബദ്ധമാണെന്നാണ് ശ്രീ. രാഹുൽ ഗാന്ധി പറഞ്ഞിരിക്കുന്നത്. കോൺഗ്രസ്സ് പിന്തുണ നൽകുന്ന കാലത്താണ് ബീഹാർ മുഖ്യമന്ത്രി ശ്രീ. നിതീഷ് കുമാർ സെൻസസ് നടത്തിയത്. പക്ഷെ അദ്ദേഹം ബി.ജെ.പി.യിലേയ്ക്ക് പോയതോടുകൂടി ജാതി സെൻസസ് മരവിച്ചു. ജാതി സെൻസസ് ഏതെങ്കിലും മതവിഭാഗത്തെയോ ജാതിയേയോ തകർക്കാനല്ല, എല്ലാ വിഭാഗങ്ങളും എവിടെ എത്തിനിൽക്കുന്നുവെന്ന് അറിയാനാണ് എന്ന്

പറഞ്ഞുകൊണ്ട് ബഹുമാനപ്പെട്ട മന്ത്രിയിൽനിന്നും ഇതിനുള്ള മറുപടി പ്രതീക്ഷിക്കുന്നു.

പട്ടികജാതി, പട്ടികവർഗ്ഗ, പിന്നാക്ക വിഭാഗ ക്ഷേമവും ദേവസ്വവും പാർലമെന്ററികാര്യവും വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, ബഹുമാനപ്പെട്ട അംഗം ഡോ. എം. കെ. മുനീർ ശ്രദ്ധക്ഷണിക്കലിലൂടെ ആവശ്യപ്പെടുന്നത് നമ്മുടെ സംസ്ഥാനത്ത് ജാതി സെൻസസ് നടപ്പാക്കണമെന്നാണ്. ഇന്ത്യൻ ഭരണഘടനയുടെ അനുച്ഛേദം 246 പ്രകാരം ജനസംഖ്യ കണക്കെടുപ്പ് നടത്തേണ്ടത് കേന്ദ്ര സർക്കാരിന്റെ അധികാരപരിധിയിൽ വരുന്ന വിഷയമാണ്. ബഹുമാനപ്പെട്ട അംഗം സൂചിപ്പിച്ചതുപോലെ 105-ാം ഭരണഘടനാ ഭേദഗതിയിലൂടെ സംസ്ഥാന സർക്കാരുകൾക്ക് സോഷ്യോ-ഇക്കനോമിക് കാസ്റ്റ് സെൻസസ് തയ്യാറാക്കാൻ അധികാരം നൽകിയിട്ടുണ്ട്. എന്നാൽ സെൻസസിന്റെ ഭാഗമായി സമഗ്രമായ വിവരശേഖരണം നടത്തുന്നതിലൂടെ മാത്രമേ വിവിധ ജനവിഭാഗങ്ങളുടെ കൃത്യമായ ജനസംഖ്യാ കണക്കുകളും അനുബന്ധ വിവരങ്ങളും ലഭ്യമാകുകയുള്ളൂ. കാലാനുസൃതമായി സംവരണം പുനഃക്രമീകരിക്കുന്നതിനും പ്രാതിനിധ്യം ഇല്ലാത്ത വിഭാഗങ്ങൾക്ക്

പ്രാതിനിധ്യം ഉറപ്പാക്കുന്നതിനും കൃത്യമായ ജനസംഖ്യാ കണക്കുകൾ ആവശ്യമാണ്. എന്നാൽ സംസ്ഥാനത്തിന്റേതായ പരിധിയിൽ നിന്ന് സോഷ്യോ-ഇക്കനോമിക് കാസ്റ്റ് സെൻസസ് നടത്തുന്നതിലൂടെ ലഭ്യമാകുന്ന വിവരങ്ങൾ ദേശീയ പശ്ചാത്തലത്തിൽ വിലയിരുത്താൻ സാധ്യമാകില്ല. 2021-ൽ നടക്കേണ്ടിയിരുന്ന, എന്നാൽ ഇനിയും നടത്തിയിട്ടില്ലാത്ത സെൻസസിന്റെ ഭാഗമായി സാമൂഹിക സാമ്പത്തിക സ്ഥിതിവിവരങ്ങൾ സമഗ്രമായി ശേഖരിക്കുകയാണ് ഉചിതം. 2011-ലെ സാമൂഹിക സാമ്പത്തിക ജാതി സെൻസസിലൂടെ ശേഖരിച്ച വിവരങ്ങൾ പിന്നാക്ക വിഭാഗ വികസന വകുപ്പ് കേന്ദ്ര സർക്കാരിനോട് നിരവധി ഘട്ടങ്ങളായി ആവശ്യപ്പെട്ടെങ്കിലും അത് നൽകിയില്ല. അതിന് പകരമാണ് 105-ാം വകുപ്പ് ഭേദഗതി ചെയ്തുകൊണ്ട് സംസ്ഥാന ഗവൺമെന്റുകൾക്കുതന്നെ സോഷ്യോ-ഇക്കനോമിക് കാസ്റ്റ് സെൻസസ് നടത്താമെന്ന് പറഞ്ഞത്. കേന്ദ്ര ഗവൺമെന്റ് രാജ്യത്തിന്റെ ആകെ കണക്ക് ഇതുവരെയും ഒരു സംസ്ഥാനത്തിനും കൊടുക്കാൻ തയ്യാറാകാതെയാണ് സംസ്ഥാനങ്ങൾക്ക് സോഷ്യോ-ഇക്കനോമിക് കാസ്റ്റ് സെൻസസ് നടത്താൻ അധികാരം കൊടുത്തുകൊണ്ടുള്ള നിയമഭേദഗതി കൊണ്ടുവന്നത്. നമ്മുടെ സംസ്ഥാനത്ത്

അത് എങ്ങനെ നടപ്പിലാക്കണം എന്നത് സംബന്ധിച്ച വ്യത്യസ്തങ്ങളായ അഭിപ്രായങ്ങൾ ഉയർന്നുവന്നിരുന്നു. ഈ വിഷയത്തിൽ മാനവ ഐക്യവേദി, മൈനോറിറ്റി ഇന്ത്യൻസ് പ്ലാനിംഗ് ആൻഡ് വിജിലൻസ് കമ്മീഷൻ ട്രസ്റ്റ് എന്നീ സംഘടനകൾ ഹൈക്കോടതിയിലും സുപ്രീംകോടതിയിലും കേസ് കൊടുത്തിരുന്നു. സുപ്രീംകോടതിയിൽ കേസ് നിലനിൽക്കുന്നതുകൊണ്ട് ഹൈക്കോടതി ആ കേസ് പരിഗണിച്ചില്ല. അതിന്റെ അടിസ്ഥാനത്തിലാണ് സംസ്ഥാന സർക്കാർ കോടതിയിൽ അഫീഡവിറ്റ് നൽകിയത്. അതാണ് ബഹുമാനപ്പെട്ട അംഗം ഇവിടെ സൂചിപ്പിച്ചത്. മേൽ സാഹചര്യത്തിൽ സുപ്രീംകോടതി മുൻപാകെയുള്ള കേസിന്റെ വിധി വരുന്നതുവരെ ഇതുമായി ബന്ധപ്പെട്ടുള്ള തീരുമാനം എടുക്കേണ്ടതില്ല എന്നാണ് തീരുമാനിച്ചിരിക്കുന്നത്. സുപ്രീംകോടതി വിധി വന്നതിനുശേഷം അക്കാര്യത്തിൽ കൃത്യമായ സമവായം രൂപീകരിച്ച് സെൻസസ് എടുക്കുന്ന കാര്യത്തെക്കുറിച്ച് നമുക്ക് തീരുമാനിക്കാം. അതാണ് ഇപ്പോൾ ഗവൺമെന്റ് കൈക്കൊണ്ടിട്ടുള്ള തീരുമാനം. ഒരു വിഭാഗത്തിന്റെയും ഒരു തരത്തിലുള്ള അവകാശങ്ങളും നിഷേധിക്കാനോ ഇല്ലാതാക്കാനോ കൂട്ടുനിൽക്കുന്ന ഒരു ഗവൺമെന്റല്ല കേരളത്തിലുള്ളത് എന്ന് ബഹുമാനപ്പെട്ട അംഗത്തിന്

അറിയാവുന്നതാണ്. എല്ലാ ജനവിഭാഗത്തിന്റെയും അവകാശങ്ങൾ സംരക്ഷിക്കാൻ ഏതറ്റംവരെയും പോകാൻ കഴിയുന്ന ഒരു ഗവൺമെന്റാണ് എന്നുള്ളതുകൊണ്ടുതന്നെ സുപ്രീംകോടതി വിധി വന്നതിനുശേഷം അക്കാര്യത്തിൽ തീരുമാനമെടുക്കാം.

ഡോ. എം. കെ. മുനീർ: സർ, ബിഹാർ ഇന്ത്യയുടെ ഭാഗം തന്നെയാണ്.

അവർ കോടതിയിൽ പോയപ്പോൾ ജാതി സെൻസസ് എടുക്കുന്നതിൽ പ്രശ്നമില്ലെന്നും പ്രൊസീഡ് ചെയ്യാമെന്നും കേസ്സിന്റെ മെറിറ്റ് ഞങ്ങൾ നോക്കാമെന്നും ബഹുമാനപ്പെട്ട സുപ്രീംകോടതി വിധിച്ചു. പ്രൊസീഡ് ചെയ്യാമെന്ന് പറഞ്ഞതുകൊണ്ട് ബിഹാറിൽ സെൻസസ്സ് നടത്തി. പക്ഷെ നമുക്കത് ചെയ്യാൻ പറ്റാത്തതെന്നാണെന്നാണ് എന്റെ ചോദ്യം. ഇവരുടെ കത്തിൽതന്നെ "It is not a pre-requisite for carrying out caste census..." സോഷ്യൽ എക്കണോമിക് കാസ്റ്റ് സെൻസസ് സംസ്ഥാനത്തിന് സ്വന്തമായി ചെയ്യാമെന്ന് സെൻട്രൽ ഗവൺമെന്റ് പറഞ്ഞ സാഹചര്യത്തിൽ സുപ്രീംകോടതിയുടെ വിധിക്കുവേണ്ടി നമ്മളെന്തിനാണ് കാത്തിരിക്കുന്നത്.

ശ്രീ. കെ. രാധാകൃഷ്ണൻ: സർ, ബിഹാറിന് കാസ്റ്റ് സെൻസസ്

എടുക്കാമെന്ന് ബഹുമാനപ്പെട്ട സുപ്രീംകോടതി പറഞ്ഞുവെന്നാണ് അദ്ദേഹം

പറഞ്ഞത്. അങ്ങനെയൊരു വിധി കേരള സംസ്ഥാന സർക്കാരിന്

ലഭിക്കുകയാണെങ്കിൽ അതനുസരിച്ച് കാര്യങ്ങൾ ചെയ്യാൻ സാധിക്കും.